

NSD NEWS UNIT
ALL INDIA RADIO, GUWAHATI
0000000000

Date : 16-05-2024

Time : 1340 Hrs

Assamese Midday Bulletin
Headlines

- ১। দেশত পঞ্চম, ষষ্ঠ আৰু সপ্তম পৰ্যায়ৰ লোকসভা নিৰ্বাচনৰ বাবে প্ৰচাৰ অভিযান তীব্ৰতৰ হৈ উঠিছে।
- ২। ৰাষ্ট্ৰপতি শ্ৰীমতী দ্ৰৌপদী মুৰ্মু আৰু প্ৰধানমন্ত্ৰী নৰেন্দ্ৰ মোদীয়ে ছিকিমৰ ৪৯ সংখ্যক ৰাজ্যিক দিৱস উপলক্ষে ৰাজ্যখনৰ জনসাধাৰণক অভিনন্দন জ্ঞাপন কৰিছে।
- ৩। ৰাছিয়াৰ ৰাষ্ট্ৰপতি ভ্লাডিমিৰ পুটিন দুদিনীয়া চৰকাৰী ভ্ৰমণসূচীৰে আজি পুৱা চীনত উপস্থিত হৈছে।
- ৪। ভাৰতৰ ফুটবল তাৰকা সুনীল চেত্ৰীয়ে খেলুৱৈ জীৱনৰ পৰা অৱসৰ গ্ৰহণৰ কথা ঘোষণা কৰিছে।

আৰু

- ৫। আই পি এল ক্ৰিকেট প্ৰতিযোগিতাৰ এখন খেলত গুজৰাট টাইটানছ ছানৰাইজাৰ্ছ হায়দৰাবাদৰ সন্মুখীন হ'ব।

000000

দেশত পঞ্চম, ষষ্ঠ আৰু সপ্তম পৰ্যায়ৰ লোকসভা নিৰ্বাচনৰ বাবে প্ৰচাৰ অভিযান তীব্ৰতৰ হৈ উঠিছে। পঞ্চম পৰ্যায়ত ২০ মে'ত ৪৯টা লোকসভা সমষ্টিত ভোটগ্ৰহণ কৰা হ'ব। ২৫ মে'ত ষষ্ঠ পৰ্যায়ত ৫৭টা আৰু ১ জুনত সপ্তম পৰ্যায়ত ৫৭টা লোকসভা সমষ্টিৰ বাবে ভোটগ্ৰহণ কৰা হ'ব। বিভিন্ন দলৰ তাৰকা প্ৰচাৰকসকলে ভোটদাতাসকলৰ মন জয় কৰাৰ বাবে উঠি পৰি লাগিছে। বিজেপিৰ জ্যেষ্ঠ নেতা প্ৰধানমন্ত্ৰী নৰেন্দ্ৰ মোদীয়ে আজি আৰু কাইলৈ উত্তৰ প্ৰদেশত প্ৰচাৰ চলাব। প্ৰধানমন্ত্ৰীয়ে এই দুদিনত ১১টা লোকসভা সমষ্টি সামৰি ৭ খন নিৰ্বাচনী সভাত ভাষণ দিব। শ্ৰীমোদীয়ে আজি জনপুৰ, ভাদহি, প্ৰতাপগড় আৰু আজমগড়ত জনসন্মিলনত অংশ ল'ব। তেওঁ লক্ষ্ণৌৰ ৰাজভৱনত নিশাটো কটাৰ আৰু কাইলৈ বাৰাবাংকী, ফতেহপুৰ আৰু হামিহপুৰ সমষ্টিত তিনিখন নিৰ্বাচনী সভাত অংশগ্ৰহণ কৰিব। আনহাতে বিজেপিৰ জ্যেষ্ঠ নেতা যোগী আদিত্য নাথে আজি ফতেহপুৰত দলৰ হকে প্ৰচাৰ চলাব। সমাজবাদী পাৰ্টিৰ মুৰব্বী অখিলেশ যাদৱ আৰু বহুজন সমাজ পাৰ্টিৰ মুৰব্বী মায়ৱতীয়েও ফতেহপুৰত প্ৰচাৰ অভিযানত ভাগ ল'ব। আনহাতে কংগ্ৰেছৰ সাধাৰণ সম্পাদক প্ৰিয়ংকা গান্ধী ৱাদ্ৰাই ভাতৃ ৰাহুল গান্ধীৰ হকে ৰায়বৰেলী সমষ্টিত প্ৰচাৰ চলাব।

000000

বিজেপিৰ কেইবাগৰাকীও নেতা আৰু দিল্লীৰ সাংসদ প্ৰাৰ্থীসকলে নিৰ্বাচনী প্ৰচাৰ অভিযানৰ অংশ হিচাপে আজি প্ৰাতঃভ্ৰমণকাৰীসকলৰ সৈতে মত-বিনিময় কৰে। দিল্লী বিজেপিৰ সভাপতি বীৰেন্দ্ৰ সচদেৱাই কেশৱপুৰমৰ

হাটোডা বাম পাৰ্কত অঞ্চলটোৰ লোকসকলৰ সৈতে মত-বিনিময় কৰি পোষ্টাৰ আদি বিতৰণ কৰে। উত্তৰ পশ্চিম দিল্লীৰ বিজেপি প্ৰাৰ্থী যোগেন্দ্ৰ চাণ্ডেলিয়াই ৰোহিণী চেক্টৰ-১৬ৰ এখন উদ্যানত লোকসকলৰ সৈতে মত-বিনিময় কৰে। আনহাতে, নতুন দিল্লীৰ বিজেপি প্ৰাৰ্থী বাধুৰী স্বৰাজে কৰোলবাগত প্ৰাতঃভ্ৰমণকাৰী সকলৰ সৈতে মত-বিনিময় কৰে। অন্যান্য প্ৰাৰ্থীসকলেও তেওঁলোকৰ নিজ নিজ অঞ্চলত লোকসকলৰ সৈতে মত-বিনিময় কৰে। সাংবাদিকৰ সৈতে হোৱা কথা-বতৰাত দিল্লী বিজেপিৰ সভাপতি বিৰেন্দ্ৰ সচদেৱাই কয় যে দলৰ সকলোবোৰ কৰ্মকৰ্তা পুৱাৰ ভাগত উদ্যানসমূহলৈ গৈ জনসাধাৰণক বিজেপিৰ হকে ভোটদান কৰিবলৈ আহ্বান জনায়। তেওঁ কয় যে বিজেপিৰ সৰ্ববৃহৎ মূলমন্ত্ৰ হৈছে - সম্পৰ্ক, সমন্বয় আৰু সমবাদ।

০০০০০০

আম আদমী পাৰ্টিৰ মূৰব্বী অৰবিন্দ কেজৰিৱালে আজি অমৃতসৰৰ পৰা পাঞ্জাবত তেওঁৰ নিৰ্বাচনী প্ৰচাৰ অভিযান আৰম্ভ কৰিব। ৰাজ্যখনৰ মুখ্যমন্ত্ৰী ভগৱন্ত সিং মানৰ সৈতে অমৃতসৰত আজি বিয়লি ৬ বজাত কেজৰিৱালে এটা ৰোড শ্ব'ত অংশগ্ৰহণ কৰিব। তেওঁ লগতে স্বৰ্ণ মন্দিৰ পৰিদৰ্শন কৰি সেৱা জনাব।

০০০০০০

ওড়িশাত লোকসভা নিৰ্বাচনৰ বাকী থকা তিনিটা পৰ্যায় আৰু বিধানসভা নিৰ্বাচনৰ বাবে বিভিন্ন ৰাজনৈতিক দলৰ নেতাসকলে প্ৰচাৰ অভিযান তীব্ৰতৰ কৰি তুলিছে। বিজেপি, কংগ্ৰেছ আৰু বিজেডিৰ জ্যেষ্ঠ নেতাসকলে জনসাধাৰণৰ মন আকৰ্ষণ কৰাৰ উদ্দেশ্যে প্ৰচাৰ অভিযানত ভাগ লোৱা পৰিলক্ষিত হৈছে। বিজেপিৰ সভাপতি জে পি নাড্ডাই আজি ভূৱনেশ্বৰত এটা ৰোড শ্ব'ত অংশগ্ৰহণ কৰাৰ লগতে সুন্দেৰগড় আৰু বৰগড় লোকসভা সমষ্টিত দুটাকৈ বিশাল ৰেলীক সন্মোদন কৰিব। বিজেডিৰ মূৰব্বী তথা ওড়িশাৰ মুখ্যমন্ত্ৰী নবীন পাটনায়কেও আজি ভূৱনেশ্বৰত এটা ৰোড শ্ব'ত অংশগ্ৰহণ কৰাৰ কথা আছে। কংগ্ৰেছৰ সভাপতি মল্লিকাৰ্জুন খাগেই নিৰ্বাচনী প্ৰচাৰ অভিযানত অংশগ্ৰহণ কৰাৰ উদ্দেশ্যে আজি ৰাজ্যখন ভ্ৰমণ কৰাৰ কথা আছে। ৰাজ্যখনৰ - বৰগড়, সুন্দেৰগড়, বোলাংগীৰ, কান্ধামাল আৰু আস্কা লোকসভা সমষ্টি আৰু ৩৫টা বিধানসভা সমষ্টিৰ বাবে অহা ২০ মে'ত ভোটগ্ৰহণ কৰা হ'ব। পৰহিলৈ এই আসনকেইখনৰ বাবে নিৰ্বাচনী প্ৰচাৰ অভিযানৰ সামৰণি পৰিব।

০০০০০০

লোকসভা নিৰ্বাচনৰ পঞ্চম পৰ্যায়ত মহাৰাষ্ট্ৰত ধুলে, দিন্দোৰি, নাছিক, কল্যাণ, পালঘৰ, ভিৱান্দি, থানে, মুম্বাই উত্তৰ, মুম্বাই উত্তৰ-পশ্চিম, মুম্বাই উত্তৰ-পূব, মুম্বাই উত্তৰ-মধ্য, মুম্বাই দক্ষিণ মধ্য আৰু মুম্বাই দক্ষিণ -এই ১৩টা সমষ্টিৰ বাবে ভোটগ্ৰহণ কৰা হ'ব। এই পৰ্যায়ত ২৬৪গৰাকী প্ৰাৰ্থী প্ৰতিদ্বন্দ্বিতাত অৱতীৰ্ণ হৈছে। এই পৰ্যায়ত নিৰ্বাচনী ভাগ্য নিৰ্ণয় হ'বলগীয়া উল্লেখযোগ্য প্ৰাৰ্থীসকলৰ ভিতৰত কেন্দ্ৰীয় মন্ত্ৰী পীয়ুষ গোৱেল আৰু ভাৰতী পাৰাৰ, মহাৰাষ্ট্ৰৰ মুখ্যমন্ত্ৰী একনাথ সিন্দেৰ পুত্ৰ ড০ শ্ৰীকান্ত সিন্দে আৰু উজ্জ্বল নিকাম অন্যতম। প্ৰধানমন্ত্ৰী আৰু বিজেপিৰ জ্যেষ্ঠ নেতা নৰেন্দ্ৰ মোদী কালি মুম্বাইত এটা ৰোড শ্ব'ত অংশগ্ৰহণ কৰে। তেওঁ দিন্দোৰি আৰু কল্যাণতো নিৰ্বাচনী ৰেলীক সন্মোদন কৰে।

০০০০০০

দিল্লীৰ মুখ্যমন্ত্ৰী তথা আম আদমী পাৰ্টিৰ নেতা অৰবিন্দ কেজৰিৱালে বিজেপিক আক্ৰমণ কৰি কয় যে সংৰক্ষণ ব্যৱস্থাৰ সমাপ্তিৰ লগতে সংবিধান পৰিৱৰ্তন কৰিব বিচাৰে বাবেই গেৰুৱা দলটোৱে লোকসভা নিৰ্বাচনত

৪০০খনতকৈও অধিক আসন বিচাৰে। সমাজবাদী পাৰ্টিৰ মুৰব্বী অখিলেশ যাদৱৰ সৈতে তেওঁ লক্ষ্ণৌত যুটীয়াভাৱে এখন সংবাদ মেলত ভাষণ দিয়ে। শ্ৰীকেজৰিৱালে কয় যে বিজেপি আৰু আৰ এছ এছৰ সমগ্ৰ ব্যৱস্থাই সদায় সংৰক্ষণ ব্যৱস্থাৰ বিৰোধিতা কৰি আহিছে আৰু তেওঁলোকে জনসাধাৰণক প্ৰথমৰে পৰাই বিজেপিয়ে যে সংবিধান পৰিৱৰ্তন কৰিবলৈ বিচাৰিছে সেই বিষয়ে সকিয়াই আহিছে। সংবাদ মাধ্যমৰ সৈতে কথা পাতি অখিলেশ যাদৱে বিজেপি এটা মিথ্যাচাৰী দল বুলি অভিযোগ কৰে। জনসাধাৰণে এতিয়া বাস্তৱিকতা কি সেয়া উপলব্ধি কৰিছে আৰু তেওঁলোকে কেতিয়াও বিজেপিক গ্ৰহণ নকৰে বুলিও শ্ৰীযাদৱে উল্লেখ কৰে। তেওঁ কয় যে মিত্ৰজোঁটে সংবিধানক ৰক্ষা কৰাৰ বাবে যুঁজ দিয়াৰ লগতে সাধাৰণ ৰাইজৰ মৌলিক প্ৰয়োজনসমূহ ৰক্ষাৰ বাবেও যুঁজি যাব।

০০০০০০

ৰাষ্ট্ৰপতি শ্ৰীমতী দ্ৰৌপদী মুৰ্মু আৰু প্ৰধানমন্ত্ৰী নৰেন্দ্ৰ মোডীয়ে ছিকিমৰ ৪৯ সংখ্যক ৰাজ্যিক দিৱস উপলক্ষে ৰাজ্যখনৰ জনসাধাৰণক অভিনন্দন জ্ঞাপন কৰিছে। সামাজিক মাধ্যমযোগে দিয়া এটা পোষ্টত ৰাষ্ট্ৰপতিয়ে কয় যে প্ৰকৃতিৰ বৰদানেৰে সমৃদ্ধ ছিকিমৰ সৌন্দৰ্য্য ৰাজ্যখনৰ বৰফেৰে আবৃত পৰ্বতৰ শিখৰ, ঘন বননি আৰু জলপ্ৰপাতৰ মাজত পৰিলক্ষিত হয়। তেওঁ কয় যে ছিকিমৰ জনসাধাৰণে নিজৰ জীৱনশৈলী আৰু কঠোৰ পৰিশ্ৰমেৰে দেশৰ বিকাশত গুৰুত্বপূৰ্ণ অৱদান আগবঢ়াইছে। ৰাষ্ট্ৰপতিয়ে লগতে ৰাজ্যখন আৰু ৰাজ্যবাসীৰ নিৰন্তৰ সমৃদ্ধি আৰু বিকাশৰ বাবে শুভকামনা যাঁচে।

ইপিনে প্ৰধানমন্ত্ৰী নৰেন্দ্ৰ মোডীয়েও এটা বাৰ্তাত কয় যে প্ৰাকৃতিক সৌন্দৰ্য্য আৰু ৰাজ্যখনৰ পৰিশ্ৰমী জনসাধাৰণৰ বাবে ছিকিম সুপৰিচিত। তেওঁ কয় যে বিগত বছৰসমূহত জৈৱিক কৃষিৰ ক্ষেত্ৰত ছিকিমে নিজৰ সুকীয়া পৰিচয় গঢ়ি তুলিছে। শ্ৰীমোডীয়ে অনাগত সময়ত চৰকাৰে ৰাজ্যখনৰ কল্যাণৰ বাবে কাম কৰি যাব বুলিও সজোৰে প্ৰকাশ কৰে।

০০০০০০

ৰাছিয়াৰ ৰাষ্ট্ৰপতি ভ্লাডিমিৰ পুটিন দুদিনীয়া চৰকাৰী ভ্ৰমণসূচীৰে আজি পুৱা চীনত উপস্থিত হৈছে। ৰাষ্ট্ৰপতি হিচাপে পঞ্চমটো কাৰ্য্যভাৰ গ্ৰহণ কৰাৰ পাছত শ্ৰীপুটিনৰ এয়া প্ৰথমটো বিদেশ ভ্ৰমণ। বিমান বন্দৰত চীনৰ চৰকাৰী বিষয়াসকলে শ্ৰীপুটিনক আদৰণি জনায়। ৰাছিয়াৰ ৰাষ্ট্ৰপতি কাৰ্যালয়ে প্ৰকাশ কৰা মতে শ্ৰীপুটিনে আজি চীনৰ ৰাষ্ট্ৰপতি শ্বি জিনপিঙৰ সৈতে বৈঠকত মিলিত হ'ব আৰু দুয়োগৰাকী নেতাই যুটীয়া তথ্যপাতিত স্বাক্ষৰ কৰিব। শ্ৰীপুটিনৰ সৈতে দেশখনৰ বিদেশ মন্ত্ৰী ছাৰ্গে লেভৰভ, নতুন প্ৰতিৰক্ষা মন্ত্ৰী আন্দ্ৰে বেলৌছ'ভ, উপ-প্ৰধানমন্ত্ৰী আৰু বিভিন্ন কোম্পানীৰ মুৰব্বীসকলো আছে।

০০০০০০

প্ৰধানমন্ত্ৰী নৰেন্দ্ৰ মোডীয়ে শ্লোভাকিয়াৰ প্ৰধানমন্ত্ৰী ৰবাৰ্ট ফিকো গুলীবিদ্ধ হোৱা বাতৰিটোত আশ্চৰ্য প্ৰকাশ কৰিছে। সামাজিক মাধ্যমৰ এটা পোষ্টত শ্ৰীমোডীয়ে এই ঘটনাক কাপুৰুখালি বুলি আখ্যা দি প্ৰধানমন্ত্ৰীগৰাকীৰ শীঘ্ৰেই আশু আৰোগ্য কামনা কৰিছে। তেওঁ কয় যে ভাৰত শ্লোভাকিয়াৰ জনসাধাৰণৰ সৈতে সংহতিৰে থিয় হৈ আছে।

০০০০০০

২০২৪ বৰ্ষৰ টি-২০ বিশ্বকাপ ক্ৰিকেট প্ৰতিযোগিতাৰ সময়ত ভালেমান ব্যক্তিগত টিভি চেনেলে ভাৰতীয় সাংকেতিক ভাষা আৰু শ্ৰাৱ্য ধাৰাভাস্য প্ৰচাৰৰ বাবে ইণ্ডিয়া ছাইনিং হেণ্ড প্ৰাভিট লিমিটেডৰ সৈতে সহযোগিতা কৰিছে। তথ্য আৰু সম্প্ৰচাৰ মন্ত্ৰী অনুৰাগ ঠাকুৰে এই কাৰ্যক প্ৰশংসা কৰিছে। এটা বাৰ্তাত তেওঁ কয় যে চৰকাৰৰ সামাজিক সমন্বয়ৰ লক্ষ্য দৰেই এয়া এটা অতি গুৰুত্বপূৰ্ণ পদক্ষেপ।

০০০০০০

ভাৰতৰ ফুটবল তাৰকা সুনীল চেত্ৰীয়ে খেলুৱৈ জীৱনৰ পৰা অৱসৰ গ্ৰহণৰ কথা ঘোষণা কৰিছে। সামাজিক মাধ্যমৰ এটা পোষ্টত খেলুৱৈগৰাকীয়ে কয় যে কলকাতাৰ ছল্টলেক ষ্টেডিয়ামত অহা ৬ জুনত কুৱেইটৰ বিৰুদ্ধে খেলিবলগীয়া খেলখন হ'ব তেওঁৰ কেৰিয়াৰৰ অন্তিমখন খেল। ভাৰতীয় ৰাষ্ট্ৰীয় দলৰ বৰ্তমানৰ অধিনায়ক চেত্ৰীয়ে ২০০৫ চনৰ ১২ জুনত তেওঁৰ প্ৰথমখন খেল খেলিছিল। নিজৰ খেলুৱৈ জীৱনত চেত্ৰীয়ে ১৫০খন আন্তঃৰাষ্ট্ৰীয় খেল খেলি ৯৪টা গলেৰে আন্তঃৰাষ্ট্ৰীয় খেলত তৃতীয় সৰ্বাধিক গল কৰাৰ অভিলেখ ৰচনা কৰি থৈছে। উল্লেখযোগ্য যে আন্তঃৰাষ্ট্ৰীয় খেলত সৰ্বাধিক গল কৰা খেলুৱৈৰ তালিকাত পৰ্তুগালৰ ক্ৰিষ্টিয়ানো বোনাভো শীৰ্ষত থকাৰ বিপৰীতে আৰ্জেণ্টিনাৰ লিয়নেল মেছি দ্বিতীয় স্থানত আছে।

০০০০০০

আই পি এল ক্ৰিকেট প্ৰতিযোগিতাৰ হায়দৰাবাদৰ ৰাজীৱ গান্ধী আন্তঃৰাষ্ট্ৰীয় ক্ৰিকেট ষ্টেডিয়ামত হ'বলগীয়া এখন খেলত গুজৰাট টাইটানছ ছানৰাইজাৰ্ছ হায়দৰাবাদৰ সন্মুখীন হ'ব। খেলখন সন্ধিয়া চাৰে ৭ বজাত আৰম্ভ হ'ব। হায়দৰাবাদে বৰ্তমানলৈকে ১৪ পইণ্ট অৰ্জন কৰি প্ৰতিযোগিতাৰ পইণ্ট তালিকাৰ চতুৰ্থ স্থানত আছে। শুভমন গিল নেতৃত্বাধীন গুজৰাট টাইটানছ ১১ পইণ্টেৰে অষ্টম স্থানত আছে। আনহাতে, কলকাতা নাইট ৰাইডাৰ্ছ ১৯ পইণ্টেৰে পইণ্ট তালিকাৰ শীৰ্ষত আছে।

০০০০০০

সমাপ্ত